

**Publication:** Jansatta

**Date:** March 29, 2020

## मदर डेयरी ने फलों और सब्जियों की आपूर्ति बढ़ाई

नई दिल्ली, 28 मार्च (भाषा)।

मदर डेयरी ने दिल्ली व केंद्र शासित क्षेत्र (एनसीआर) में फलों और सब्जियों की आपूर्ति दोगुना कर 300 टन रोजाना कर दी है। कोरोना वायरस की वजह से देशभर में बंदी को देखते हुए जरूरी चीजों की मांग काफी बढ़ गई है जिसके कारण कंपनी ने यह कदम उठाया है।

सफल के व्यापार प्रमुख प्रदिप साहू ने शनिवार को यह जानकारी देते हुए कहा कि बंद से पहले हम अपनी सफल की दुकानों के जरिए रोजाना 160-180 टन फलों और सब्जियों की आपूर्ति कर रहे थे। अब हम 300 टन से अधिक की आपूर्ति कर रहे हैं। साहू ने कहा कि शुक्रवार को मदर डेयरी ने 320 टन की आपूर्ति की। कंपनी इसे बढ़ाकर 400 टन रोजाना करेगी। उन्होंने कहा कि कंपनी को लॉजिस्टिक

के मोर्चे पर कई दिक्कतें आ रही हैं। श्रमिकों की कमी है, परिवहन का मुद्दा है, लेकिन कंपनी अपनी ओर से पूरा प्रयास कर रही है।

उन्होंने कहा कि कंपनी दिल्ली और पड़ोसी राज्यों हरियाणा, उत्तर प्रदेश, राजस्थान और उत्तराखंड से फलों व सब्जियों की खरीद कर रही है। इसके अलावा हम महाराष्ट्र से प्याज मंगा रहे हैं, जबकि आलू उत्तर प्रदेश के आगरा से खरीद

रहे हैं। उन्होंने कहा कि कंपनी को केरल से अनानास और मौसंबी मंगाने में दिक्कत आ रही है। लेकिन कंपनी के पास शीत भंडारगृहों में सेब का पर्याप्त भंडार है। राष्ट्रीय राजधानी क्षेत्र में कंपनी के सफल स्टोर्स की संख्या 300 से अधिक है। साहू ने कहा कि कंपनी के सफल स्टोर्स पर खरीद के लिए आने वाले लोगों की सुरक्षा के लिए पर्याप्त दूरी बनाकर रखी जा रही है।